



20.04.2024

தலைப்புச் செய்திகள்

1. நாடுமுழுவதும் 94 மக்களவை தொகுதிகளுக்கு நடைபெறும் 3-வது கட்ட தேர்தலுக்கான வேட்பு மனு பரிசீலனை இன்று நடைபெறுகிறது.
2. கேரளா, கர்நாடகா உள்ளிட்ட 13 மாநிலங்களில் நடைபெறும் இரண்டாம் கட்ட தேர்தலுக்கான தீவிர பிரச்சாரத்தில் அரசியல் கட்சியினர் ஈடுபட்டுள்ளனர்.
3. தமிழகத்தில் வாக்குப்பதிவு இயந்திரங்கள் மூன்றடுக்கு பாதுகாப்புடன் வைக்கப்பட்டுள்ளதாக மாநில தலைமை தேர்தல் அதிகாரி திரு. சத்யபிரத சாகு தெரிவித்துள்ளார்.
4. பறவைக்காய்ச்சல் தடுப்பு பணிகள் தமிழகத்தில் தீவிரப்படுத்தப் பட்டுள்ளது.
5. ஐ.பி.எல் 20-20 கிரிக்கெட் போட்டியில் டெல்லியில் இன்று டெல்லி கேப்பிட்டல்ஸ் - சன் ரைசர்ஸ் ஹைதராபாத்தை எதிர்கொள்கிறது.

இனி விரிவான செய்திகள்

□□□□□□

3-ம் கட்ட தேர்தல்

அருணாச்சல பிரதேசம், அசாம், உத்திரபிரதேசம், மேற்கு வங்கம் உள்ளிட்ட 12 மாநிலங்களின் 94 மக்களவை தொகுதிகளுக்கு அடுத்த மாதம் 7 ஆம் தேதி நடைபெறும் 3-ம் கட்ட தேர்தலுக்கான வேட்புமனு பரிசீலனை இன்று நடைபெறுகிறது.

வேட்புமனுக்களை விலக்கிக்கொள்ள வரும் 22-ம் தேதி இறுதி நாளாகும்.

□□□□□□

2-ம் கட்ட தேர்தல் பிரச்சாரம்

வரும் 29-ம் தேதி, 2-ம் கட்ட வாக்குப்பதிவு நடைபெறும் கேரளா, கர்நாடகா, அசாம், பீஹார், சட்டிஸ்கட், உள்ளிட்ட 13 மாநிலங்களை சேர்ந்த 89 மக்களவை

தொகுதிகளில் பிரச்சாரத்திற்கு இன்னும் 5 நாட்கள் எஞ்சியுள்ள நிலையில் அரசியல் கட்சித் தலைவர்கள் தீவிர பிரச்சாரத்தில் ஈடுபட்டுள்ளனர்.

மஹராஷ்டிர மாநிலம் நாந்தேதில் பிரச்சாரம் மேற்கொண்ட பி.ஜே.பி. மூத்த தலைவரும் பிரதமருமான திரு.நரேந்திரமோடி ஜன்தன் வங்கி கணக்குகள், மின்னனு பண பரிவர்த்தனை, டிஜிட்டல் இந்தியா உள்ளிட்ட மத்திய அரசின் தொலைநோக்கு நடவடிக்கைகளால் நாட்டின் பொருளாதாரம் வலுவடைந்ததாக கூறினார்.

தொடர்ந்து கர்நாடக மாநிலம் சிக்கபல்லபுரா, பெங்களுருவில் திரு. நரேந்திரமோடி பிரச்சாரம் மேற்கொள்கிறார்.

கேரள மாநிலத்தின் பல்வேறு இடங்களிலும் பிரச்சாரம் தீவிரமடைந்துள்ளது.

பீஹார் மாநிலம் பாகல்பூரில் இன்று தேர்தல் பொதுக்கூட்டத்தில் உரையாற்றிய காங்கிரஸ் மூத்த தலைவர் திரு. ராகுல் காந்தி, நாட்டில் ஏழைகள் மற்றும் பழங்குடியின மக்களின் முன்னேற்றத்திற்கான திட்டங்களை பி.ஜே.பி. அரசு செயல்படுத்தவில்லை என குறைகூறினார்.

பி.ஜே.பியின் மத்திய அமைச்சர் திருமதி. நிர்மலா சீதாராமன் கேரள மாநிலம் திருவனந்தபுரத்திலும்,

காங்கிரஸ் கட்சியின் திருமதி. பிரியங்கா காந்திர சாலக்குடி பத்தனம் திட்டா உள்ளிட்ட இடங்களிலும் இன்று தேர்தல் பரப்புரையில் ஈடுபடுகின்றனர்.

□□□□□□

பிரதமர்

தமிழகம் உட்பட 102 மக்களவை தொகுதிகளுக்கு நேற்று நடைபெற்ற முதல்கட்ட தேர்தலில் அதிகளவில் மக்கள் வாக்களித்திருப்பது மனநிறைவை அளிப்பதாக பிரதமர். திரு. நரேந்திரமோடி தெரிவித்துள்ளார்.

மஹாராஷ்டிர மாநிலம் நாந்தேதில் பிரச்சாரம் மேற்கொண்ட அவர், ஜனநாயகத்தை நிலைநாட்ட அனைத்து கட்சிகளும் மேற்கொண்ட நடவடிக்கைகளுக்கு கிடைத்த பலனாக இதை தாம் கருதுவதாக கூறினார்.

அடுத்த 25 ஆண்டுகளில் உலகளவில் இந்தியாவின் பெருமை நிலைநாட்டப்படும் என்றும் கூறினார்.

□□□□□□

முதல்கட்ட தேர்தல்

தமிழகம் உட்பட 17 மாநிலங்கள் மற்றும் 4 யூனியன் பிரதேசத்தில், 102 மக்களவை தொகுதிகளுக்கு நேற்று நடைபெற்ற முதல்கட்ட வாக்குப்பதிவில் 62.37 சதவிகித வாக்குகள் பதிவானதாக இந்திய தேர்தல் ஆணையம் தெரிவித்துள்ளது.

மத்திய அமைச்சர்கள் திரு. நிதின்கட்கரி, திரு. சர்பானந்த சோனாவால், திரு. கிரண் ரிஜுஜு, டாக்டர் ஜீதேந்திரசிங்,

காங்கிரஸ் கட்சியின் திரு. கவுரவ் கோகோய், திரு. கார்த்திக் சிதம்பரம்,

திமுகவின் திரு. தயாநிதி மாறன் உட்பட ஆயிரத்து 625 வேட்பாளர்கள் நேற்றை தேர்தலை சந்தித்த நிலையில் பதிவான வாக்குகள் வரும் ஜூன் 4-ம் தேதி எண்ணப்படுகின்றன.

□□□□□□

வாக்குப்பதிவு இயந்திரம்

தமிழகத்தில் 39 மக்களவை தொகுதிகளிலும் தேர்தல் முடிவடைந்த நிலையில் வாக்குப்பதிவு இயந்திரங்கள் 3 அடுக்கு பாதுகாப்புடன் வாக்கு எண்ணும் மையங்களில் வைக்கப்பட்டு உள்ளதாக மாநில தலைமை தேர்தல் அதிகாரி திரு. சத்யபிரத சாகு தெரிவித்துள்ளார்.

சென்னையில் செய்தியாளர்களிடம் பேசியஅவர், வாக்கு எண்ணிக்கை நடைபெறும் ஜூன் 4-ம் தேதிவரை சி.சி.டி.வி. கேமராக்கள் மூலம் 24 மணிநேர கண்காணிப்பு நடவடிக்கைகள் தொடரும் என்றார்.

தமிழகத்தில் வாக்குப்பதிவு முடிவடைந்த போதும் கேரளா, கர்நாடகா, ஆந்திரா உள்ளிட்ட மாநிலங்களில் தேர்தல் நடைபெறும் வரை எல்லையோர மாவட்டங்களில் பறக்கும் படைகள் நிலையான கண்காணிப்பு குழுக்களின் பணிகள் தொடரும் என்றார்.

வாக்காளர் பட்டியலில் பெயர்கள் விடுபட்டது குறித்து ஆய்வு மேற்கொள்ளப்படும் என கூறியஅவர், ஆண்டுதோறும் வாக்காளர் பட்டியல் சரிபார்ப்பு பணிகளின் போது தங்கள் பெயர் பட்டியலில் இருப்பதை வாக்காளர்கள் உறுதி செய்துகொள்ள வேண்டுமெனவும் வேண்டுகோள் விடுத்தார்.

□□□□□□

இருவரி

திருச்சி மக்களவை தொகுதியில் பயன்படுத்தப்பட்ட வாக்குப்பதிவு இயந்திரங்கள் ஜமால் முகமது கல்லூரியில் பலத்த பாதுகாப்புடன்

வைக்கப்பட்டுள்ளதாக மாவட்ட ஆட்சித்தலைவரும், தேர்தல் அலுவலருமான திரு. மா.பிரதீப்குமார் தெரிவித்துள்ளார்.

.. வாய்ஸ் ..

ஈரோடு மக்களவை தொகுதிக்கான வாக்குப்பதிவு இயந்திரங்கள் வேட்பாளர்கள் முன்னிலையில் சட்டமன்ற தொகுதிவாரியாக பாதுகாப்பு அறையில் வைக்கப்பட்டுள்ளதாக மாவட்ட தேர்தல் அலுவலர் திரு. ராஜகோபால் சன்கரா தெரிவித்துள்ளார்.

.. வாய்ஸ் ..

தூத்துக்குடி வ.உ.சி அரசு பொறியியல் கல்லூரி வாக்கு எண்ணும் மையத்தில் அமைக்கப்பட்டுள்ள பாதுகாப்பு அறையை மாவட்ட தேர்தல் அலுவலர் திரு.ஜி.லட்சுமிபதி நேரில் ஆய்வு செய்தார்.

காஞ்சிபுரம் பொன்னேரிகரை அறிஞர் அண்ணா பொறியியல் கல்லூரியில் மாவட்ட ஆட்சித்தலைவர் திருமதி கலைச்செல்வி மோகன் தலைமையில் வாக்குப்பதிவு இயந்திரங்கள் பலத்த பாதுகாப்புடன் வைக்கப்பட்டன.

இதேபோல் சிவகங்கை அழகப்பா பொறியியல் கல்லூரியில் வைக்கப்பட்டுள்ள வாக்குப்பதிவு இயந்திரங்களுக்கு மூன்றாண்டுக்கு பாதுகாப்பு போடப்பட்டுள்ளதாக மாவட்ட காவல் கண்காணிப்பாளர் டோங்ரே பிரவீன் உமே' தெரிவித்துள்ளார்.

சிதம்பரம் நாடாளுமன்ற தொகுதி மின்னணு வாக்குப்பதிவு இயந்திரங்கள் தத்தனூர், மீனாட்சி ராமசாமி கலை அறிவியல் கல்லூரியில் பாதுகாப்பாக வைக்கப்பட்டிருப்பதை மாவட்ட தேர்தல் அலுவலர் திருமதி. ஆனிமேரி ஸ்வர்ணா பொதுப்பார்வையாளர் போர்சிங் யாதவ் உள்ளிட்டோர் இன்று ஆய்வுசெய்து சீல் வைத்தனர்.

துணை ராணுவப்படையினர் மற்றும் உள்ளூர் காவல் படையினர் 3 அடுக்கு பாதுகாப்பில் ஈடுபட்டுள்ளனர்.

இதேபோல் விருதுநகர், தேனி உள்ளிட்ட மாவட்டங்களிலும் மின்னணு வாக்குப்பதிவு இயந்திரங்கள் வாக்கு எண்ணும் மையங்களில் பாதுகாப்பாக வைக்கப்பட்டு பலத்த பாதுகாப்பு போடப்பட்டுள்ளது.

□□□□□□

பறவை காய்ச்சல்

கேரளாவில் பறவை காய்ச்சல் பரவி வருவதையடுத்து தமிழகத்தில் கண்காணிப்பு நடவடிக்கைகள் தீவிரப்படுத்தப் பட்டுள்ளது

கோவை மாவட்ட எல்லை பகுதிகளான மேல்பாவி, வாழையாறு உள்ளிட்ட 12 இடங்களில் சோதனை சாவடிகள் அமைக்கப்பட்டு கால்நடை பராமரிப்புத் துறையினர் தடுப்பு நடவடிக்கைகளை மேற்கொண்டு வருகின்றனர்.

இதுகுறித்து எமது செய்தியாளர்

.. வாய்ஸ் ..

□□□□□□

கோடை விடுமுறையை ஒட்டி திண்டுக்கல் மாவட்டம் கொடைக்கானலுக்கு வரும் சுற்றுலா பயணிகளின் எண்ணிக்கை அதிகரித்துள்ளது

இதுகுறித்து எமது செய்தியாளர்

.. வாய்ஸ் ..

□□□□□□

வானிலை

வளிமண்டல கீழுக்கு சுழற்சி காரணமாக மேற்கு தொடர்ச்சி மலை மாவட்டங்கள் அதனை ஒட்டிய மாவட்டங்களின் ஓரிரு இடங்களில் இன்று மிதமான மழைக்கு வாய்ப்பிருப்பதாக சென்னை வானிலை ஆய்வுமையம் தெரிவித்துள்ளது.

தமிழக உள் மாவட்டங்களில் இன்று வெப்ப அலை வீசக்கூடும் என்றும் அறிவுறுத்தப்பட்டுள்ளது

இம்மாவட்டங்களில் அடுத்த 5 நாட்களுக்கு பிற்பகலில் காற்றின் ஈரப்பதம் 30 முதல் 50 சதவிகிதமாகவும், இதர நேரங்களில் 40 முதல் 75 சதவிகிதமாகவும் இருக்கக் கூடும் என்றும் இம்மையம் தெரிவித்துள்ளது.

கர்நாடகம், லட்சத்தீவு கடலோர பகுதிகளிலும், தென்கிழக்கு அரபிக்கடல் பகுதிகளிலும் பலத்த சூறாவளி காற்று வீசக்கூடும் என்பதால் மீனவர்கள் இன்று இப்பகுதிகளுக்கு செல்ல வேண்டாம் என அறிவுறுத்தப்பட்டுள்ளனர்.

□□□□□□

கோவில்

மதுரை அருள்மிகு மீனாட்சி அம்மன் திருக்கோவில் சித்திரை திருவிழாவின் முக்கிய நிகழ்ச்சியான திருக்கல்யாணம் நாளை நடைபெறுகிறது.

கள்ளழகர் வைகை ஆற்றில் இறங்கும் நிகழ்வு வரும் செவ்வாய்க்கிழமை நடைபெறுகிறது.

மயிலாடுதுறை மாவட்டம் திருக்கடையூர் அருள்மிகு அபிராமி அம்மன் திருக்கோவில் சித்திரை பிரம்மோற்சவத்தின் முக்கிய நிகழ்ச்சியான காலசம்ஹார விழா வெகு விமரிசையாக நடைபெற்றது.

பஞ்சமூர்த்திகளுடன் பாலாம்பிகை சமேத கால சம்ஹாரமூர்த்தி வீதி உலாவில் ஏராளமான பக்தர்கள் பங்கேற்று சுவாமி தரிசனம் செய்தனர்.

தஞ்சை பெரியகோவில் சித்திரை திருவிழாவின் முக்கிய நிகழ்ச்சியான தேரோட்டம் இன்று வெகுவிமரிசையாக நடைபெற்றது.

தியாகராஜர் கமலாம்பாள் உற்சவ மூர்த்திகளுடன் 43 டன் எடையும், 35 அடி உயரமும் கொண்ட தேரினை ஏராளமான பக்தர்கள் வடம் பிடித்து இழுத்தனர்.

□□□□□□

கிரிக்கெட்

ஐ.பி.எல் 20-20 கிரிக்கெட் போட்டியில் டெல்லியின் இன்றிரவு ஏழரை மணிக்கு டெல்லி கேப்பிட்டல்ஸ் சன் ரைசர்ஸ் ஹைதராபாத்தை எதிர்கொள்கிறது.

□□□□□□

ஐடோ

ஆசிய ஐடோ சாம்பியன் பட்ட போட்டிகள் ஹாங்காங்கில் இன்று தொடங்குகின்றன.

36 நாடுகள் பங்கேற்கும் இப்போட்டியில் 272-க்கும் மேற்பட்ட வீரவீராங்கனைகள் களமிறங்குகின்றனர்.

இந்தியா சார்பில் 18 வீரர்களும் வீராங்கனைகள் இப்போட்டியில் விளையாடுகின்றனர்.

□□□□□□

இத்துடன் இந்த செய்தியறிக்கை முடிவடைந்தது.

□□□□□□